

FIT-TEMPJU TAN-NATURA

*Ghaddiet bil-ħlewwa ż-żiffa qalb il-ġiżi
u l-gronfol ta' ġol-ġnien, u resqet lejja
bil-fwieħa mħallta: biż-żegħil imfewwaħ
ħajritni nidħol hekk kif waslet ħdejja.*

*Waħdi kont qiegħed dak il-ħin: u jiena
waqaft, għal ftit, bla ma wegibt għas-sejħa,
mitluf, kif kont, fil-ħolm ta' għana ħelu,
f'seher ta' lwien tal-Poeżija sbejħa.*

*Imbagħad ziedet il-fwieħa; u jien, imħajjar,
Ma stajt ma mmurx għal dina l-istedina.
Bil-mod il-mod bdejt nersaq lejn il-ġnejna
waqt l-aħħar tislimiet tax-xemx ħanina.*

*

*

*

*Wasalt. Fil-bieb, bil-ħlewwa
laqgħuni l-fwejjaħ kollha:
magħhom ukoll il-fewġa li stednitni
bil-qalb mellsitni
waqt li bdejt dieħel.*

*Oh x'hemda kienet f'dik il-ġnejna msaħħra
mill-ġmiel u l-fwieħa! Harist madwari
u rajt il-ward bħal f'nagħsa
ħelwa, miġbura,
wara l-bews tax-xemx li magħhom
tithabbeb tul il-ġum.
Nizlet ix-xemx: u issa ntelqu. B'rashom
lejn l-art imniżżla,
fis-skiet qegħdin jitolbu. Mat-tislma
ħierġa minn qalbhom
u minn fommhom, bl-akbar qima,
il-fwieħa bħal incens fit-Tempju t'Alla;
u minn hemm tinxtered,
tfewwaħ u bnina,
ma' l-irjieħ tad-dinja. Zdie-det
il-ħemda... u jien bqajt miexi
bla ma ħabbatt riglejja...*

Oh għageb kbir fil-ħemda tan-Natura!

Kif kont miġbur

mal-ward fit-talba siekta,

instama' l-għana ħelu tal-għasafar

minn fuq is-siġar; u minn hemm ittajjar,

bħal innijiet imqaddsa,

mat-talb u l-fwieħa mħegġa.

U f'dak il-ħin għażiż

ta' skiet qaddis jien għidt: "Oh tempju mbierrek

fejn kull fl-għaxija

imħegġeg u sabiħ,

isir it-talb lil Alla!"

*

*

*

Kif xeghlet ruħi, man-Natura msahħra,

jiena wkoll fil-ġnejna

qgħadt għarkobbtejja; u mal-ward imfewwaħ,

b'rasi 'l isfel bħalhom,

tlabt lill-Mulej bil-galb

u bl-akbar qima.

DUN FRANS CAMILLERI.